

Dun Manuel Ricaud (1763 - 1835)

Saċerdot Storiku Żejtuni Minsi Minn Kulhadd.

Kitba tal-Kan. Joe Abela.

- ▶ Organizza ix-xogħol tal-qoton fi żmien ir-rewwixta.
- ▶ Interpretu ta' Alexander Ball.
- ▶ Talab l-Indipendenza Politika għal Malta fl-1802.
- ▶ Awtur ta' ktieb bil-Latin fuq il-Main Guard.

Fi żmien meta qegħdin infakkru l-bidu tal-periodu Franciż fl-istorja ta' Malta, tajjeb li aħna ż-Żwieten niftakru f'tit f'Dun Manuel Ricaud, is-saċerdot li dam snin kbar joqgħod iż-Żejtun u li tista' tgħid, hadd qatt ma kiteb dwaru.

Il-Franciżi jisirqu mill-knejjes Maltin.

Il-Franciżi, taħt Napuljun Bonaparti, keċċew lill-Kavallieri minn Malta nhar it-12 ta' Ġunju 1798, eżattament 200 sena ilu. Napuljun innifsu dam Malta biss sitt-ijiem, iżda s-suldati li halla warajh taħt it-tmexxija tal-General Vaubois damu wisq aktar minn hekk. Fil-ftit granet li dam hawn Malta, Napuljun ipprova jdahhal riforma siewja fis-sistema edukattiva, iżda l-isforzi tiegħu spiċċaw fix-xejn minħabba l-imġieba xejn korretta ta' dawk li halla warajh meta hu telaq bil-flotta Franciża lejn l-Eġittu.

Tliet xhur wara, jgħifieri f' Settembru 1798, il-Maltin qamu f'rewwixta mdemmija kontra s-suldati Franciżi meta dawn bdew jisirqu t-teżori tal-knejjes Maltin. Għalkemm l-antenati tagħna Żwieten kienu juru sinjali donnhom ta' xwabel viċin is-serraturi tal-*lockers* tal-qassisin fis-sagristija prinċipali, u jgħidu li dawn kienu magħmula mis-suldati Franciżi f'attentat biex jisgassaw u jisirqu l-fided mill-knisja parrokkjali taż-Żejtun, ma jidhix li huma mxxielhom jisirqu xi haġa. Fil-fatt hafna mill-fided li għandna fil-knisja taż-Żejtun għadhom gejjin minn żmien il-Kavallieri.

Minkejja dan, iż-Żwieten kellhom sehem kbir fir-rewwixta kontra l-Franciżi, u storiċi magħrufa għandhom kliem ta' tifhir għaž-Żwieten Franciżi. Diversi (kif b'nofs ċajta jiddeskrivuhom) li kont

issibhom minn ta' quddiem fil-ġlied kontra l-Franciżi. Diversi huma dawk li baqgħu jissemmew b' isimhom għas-sehem li taw fir-rebħa, iżda f' dan l-artiklu jien ma nistax nikteb dwar kemm huma. Bi ħsiebni allura nillimita l-kitba tiegħi għal wiehed biss: Il-Qassis Dun Manuel Ricaud li filwaqt li ma neskludix li ha sehem konkret fil-ġlieda, ngħid li żgur kellu sehem importanti hafna fl-iżviluppi politiċi.

Ricaud fiż-Żejtun għal-35 sena.

S' issa għadni ma sibt l-ebda prova li, Manuel Ricaud twieled fiż-Żejtun. Żgur li l-kunjom Ricaud mhux Żejtuni. Iżda wkoll li minn ta' l-anqas, l-aħħar 35 sena ta' ħajtu hu qattagħhom fiż-Żejtun, għaliex id-dokumenti bejn is-snin 1800 u 1835 il-hin kollu jirreferu għalih. Lista tal-qassisin li kienu jgħixu fiż-Żejtun fil-bidu tas-Seklu XIX tghidilna li Dun Manuel kien twieled fis-16 ta' Jannar 1763, iżda ma tghidilniex fejn. Missieru kien jismu Pawlu. Fl-1803, meta allura kellu 40 sena, kien jgħix wahdu fi triq "del Baggi", ir-raħal ta' Isfel.

Saċerdot ta' Skola Kbir.

Jidher li Dun Manuel kien saċerdot ta' skola kbira. Kien avukat u għandna provi li kien jaf sewwa l-Latin u l-Ingliż, barra sintendi it-Taljan u l-Malti, kien saħansitra interpretu ta' Sir Alexander Ball. Dan fi żmien meta prattikament hadd ma kien jaf xejn bl-Ingliż, għaliex il-lingwa tan-nies tal-kultura kienet it-Taljan. Jidher ukoll li Dun Manuel kellu xi konnessjoni mal-Patrijiet Kapuċċini, għaliex fit-testament tiegħu halla li meta jmut hu kellu jindifen fiċ-ċimiterju ta' San Feliċ, il-Kapuċċini, Floriana, kif fil-fatt sar. Dun Manuel miet, fiż-Żejtun fit-8 ta' Settembru, 1835, fl-ghomor ta' 72 sena.

Sacerdotes adiecti Sepulchris V. Eccl.

- Ad. Rev. D. D. D. B. Sant. J. J. Riccaud an. 38.*
L. D. Franciscus Caruana an. 67.
L. D. Michael Manicava an. 55.
L. D. Matthias Jamit an. 52.
L. D. Laurentius Abela an. 51.
L. D. Jacobus Camilleri an. 51.
L. D. Emmanuel Riccaud an. 43. ←
L. D. Aloysius Balbichino an. 39.
L. D. Joseph Jamit an. 34.
R. D. Vincentius Vaud an. 31.
L. D. Joannes Baptista an. 31.
L. D. Salvator Buggeja an. 30.
L. D. Franciscus Buggeja an. 26.
C. Franciscus Bina an. 26.
C. Joseph Camilleri an. 21.
C. Thomas Abela an. 17.
C. Felix Balbichino an. 17.
C. Salvator Buggeja 18.
C. Coning Salv. Mifsud an. 43.

Lista ta' Qassisin Żwieten maghmula mill-Kappilan Dun Bert Sant fl-1806. Innota fosthom lil Dun Manuel Riccaud meta allura kellu 43 sena.

Opinjoniġiet Politiċi Differenti.

Meta l-Francizi tkeċċew minn Malta mill-Maltin u l-Ingliżi fis-sena 1800, hawn Malta kien hawn diversi partiti, jew ahjar insejnhom diversi gruppi ta' opinjonijiet u xejriet politiċi differenti fost il-Maltin stess. Kien hawn grupp ta' nies influwenti li xtaqu li Malta tinghata lura lill-Ordni tal-Kavallieri; oħrajn riedu li Malta tinghaqad għal darb' oħra mas-Saltna taż-Żewġ Sqallijiet bil-Belt ta' Napli bħala l-kapitali tagħha; kien hawn oħrajn favur ir-Russi, għaliex f'it qabel il-Kzar tar-Russja kien intgħazel Gran-Mastru min xi whud; Il-partit Franciż, sintendi wara

dak li ġara kien sfaxxa għal kollox; u kien hawn partit favur l-Ingliżi li nistgħu nsejnhulu partit ġdid, iżda li kien diġa' ta' ċerta forza ġmielha.

U hafna mill-ewlenin li riedu lill-Ingliżi, kienu joqogħdu ż-Żejtun. Irridu niftakru li t-truppi Nglizi li għenu biex il-Francizi jitkeċċew minn Malta, kienu stabbilew il-kwartieri tagħhom fiż-Żejtun u fil-viceinanzi, wara li kienu zbarkaw f' Marsaxlokk.

Dun Manuel Favur L-Ingliżi.

Dun Manuel Riccaud kien minn ta' quddiem favur l-Ingliżi. Miegħu kellu lill-famuż Mikiel Cachia, Żejtuni iehor, li mhux biss kien inginier militari tajjeb, iżda li wkoll kellu sehem kbir fir-rebħa fuq il-Francizi. Fl-1799, Alexander Ball, President tal-Kungress Malti, li kien qed jiġġieled kontra l-Francizi, halla f'idejn Dun Manwel l-amministrazzjoni tax-xogħol tal-qoton li kien qed isir minn nisa Maltin li kienu tkeċċew mill-ibliet mill-Francizi.

Din kienet biċċa xogħol ta' responsabbiltà kbira, għaliex Dun Manuel kellu jipprovdi x-xogħol lil dawn in-nisa biex ma jmutux bil-ġuħ. Meta Mikiel Cachia rnexxielu jakkwista waħda mid-djar kbar ta' Agostino Formosa de Fremaux fiż-Żejtun biex din tinbidel fi sptar, hu Dun Manwel li jagħtina nformazzjoni dwar dak li sar. Fl-1834 hu kiteb dikjarazzjoni dwar dan u din id-dikjarazzjoni ġiet iffirmata minnu u minn Giovanni Diacono u Giovanni Castagna.

Jitlob Indipendenza Shiha għal Malta.

Illum Malta hi Stat Indipendenti politikament u hi kisbet l-Indipendenza wara li kienet ilha 164 sena kolonja Ingliża. Iżda kemm minna jafu li 200 sena ilu Dun Manuel Riccaud kien mar l-Ingilterra bħala membru ta' delegazzjoni, li kienet tinkludi wkoll iż-Żejtuni l-iehor Mikiel Cachia, titlob lill-Gvern Ingliż jagħti l-Indipendenza shiha lil Malta, jekk l-Ingliżi kien bi hsiebhom jitilqu minn hawn? Dan ġara fi Frar tas-sena 1802, meta l-Ingliżi kien għadhom ma fehmux għal kollox l-importanza strategika tal-Gzejjer Maltin f'nofs il-baħar Mediterran. Il-partit Malti-Ingliż kien qed jibza' li jekk l-Ingliżi jhallu lil Malta, jiġu lura mill-ġdid hawnhekk il-Kavallieri ta' San Ġwann, u lil dawn huma ma riduhomx aktar.

Awtur tal-Kitba bil-Latin Fuq il-Portiku tal-Main Guard.

Barra minn hekk kien Dun Manwel li kiteb l-iskrizzjoni li għadha sal-lum naraw minquxa fil-

ġebel taht l-arma tar-Renju Unit fuq il-Portiku tal-*Main Guard*, biswit il-Palazz tal-President, fil-Belt Valletta. Din il-kitba bil-Latin, *Magnea et Invictae Britanniae Melitensium amor et Europae vox has insulas confirmat. A.D. 1813*, hi xhieda ċara li l-"Ġzejjer Maltin ġew offruti lill-kbira u qatt mirbuha Brittanja bl-imħabba tal-Maltin u l-kunsens ta' l-Ewropa". Din il-kitba mportanti ġiet dejjem ikkwotata mill-politiċi Maltin li kienu jġġieldu għad-drittijiet tagħna, biex jippruvaw li Malta qatt ma ntrebhet bi ġlied mill-Ingliżi kontra l-Maltin, bħal ma ġara fil-każ ta' hafna kolonji oħrajn Inġliżi.



Dun Manuel Ricaud ilu mejjet numru sewwa ta' snin, iżda l-hidma tiegħu halliet il-frott li xtaq; l-Ingliżi baqgħu Malta. Veru li l-periodu tagħhom kien politikament bil-wisq kontroversjali, iżda veru wkoll li kien żmien ta' progress mil-lat ekonomiku u edukattiv.

L-Arma tar-Renju Unit fuq il-Portiku tal-'Main Guard'. L-iskrizzjoni bil-Latin kitibha Dun Manuel Ricaud.

DENNIS IRONMONGERY

FOR CAR KEY CUTTING

Aerials - Boosters - Cables -
Accessories

Hire of Electrical Concrete
Mixers, Jack Hammers, Security Key
Cutting.

Special Wall Chasers (tat-Trinek)
For Hire
DUSTFREE

TRIQ IL-QAĊI, HOUSING ESTATE,
ŻEJTUN.

Business Hours:

Monday to Friday: 7.00am. - 12.30pm.
2.00pm. - 7.00pm.

Saturday: 7.00am. - 2.00pm.

TEL: **673816**

BICYCLE SPARE PARTS FROM DENNIS
IRONMONGERY



Bartoline

& D. I. Y.